

V അറിയിപ്പ്

നിയമസഭാംഗങ്ങളുടെ ഫോട്ടോ എടുക്കുന്നത് സംബന്ധിച്ച്

മി. സ്പീക്കർ: നിയമസഭാ സാമാജികരുടെ ഹൈ റെസൊല്യൂഷനിലുള്ള പ്രൊഫൈൽ ചിത്രങ്ങൾ ലഭ്യമല്ലാത്തതിനാൽ അത് പുതുതായി എടുക്കുന്നതിന് അസംബ്ലി ബ്ലോക്കിലെ ഗ്രൗണ്ട് ഫ്ലോറിൽ 426-ാം നമ്പർ മുറിയിൽ വച്ച് ഇൻഫർമേഷൻ & പബ്ലിക് റിലേഷൻസ് വകുപ്പിലെ ജീവനക്കാർ മുഖേന ഫോട്ടോ എടുക്കുന്നതിനുള്ള സൗകര്യം 8-ാം തീയതി മുതൽ ഉണ്ടായിരുന്നു. ഇതുവരെ ഈ സൗകര്യം പ്രയോജനപ്പെടുത്താത്ത അംഗങ്ങൾ ഇക്കാര്യത്തിൽ സഹകരിക്കണമെന്ന് അഭ്യർത്ഥിക്കുന്നു.

ഇന്ന് കൂടുതൽ അംഗങ്ങൾക്ക് സബ്മിഷൻ അനുവദിച്ചിട്ടുണ്ട്. അതുകൊണ്ട് ഒരു മിനിറ്റിൽ വിഷയം അവതരിപ്പിക്കുക. ബഹുമാനപ്പെട്ട മന്ത്രിമാർക്ക് വളരെ പ്രധാനപ്പെട്ടതല്ലാത്ത മറുപടികൾ മേശപ്പുറത്തു വയ്ക്കാവുന്നതാണ്.

VI സബ്മിഷൻ

(1) അഗ്നിസുരക്ഷാ നിലയത്തിന് പുതിയ കെട്ടിടം

ഡോ. എം. കെ. മുനീർ: സർ, 2010 ഡിസംബർ മാസത്തിൽ ആരംഭിച്ച നരിക്കുനിയിലെ അഗ്നിസുരക്ഷാ നിലയത്തിന്റെ പരിധിയിൽ ഏകദേശം 15 തദ്ദേശ ഭരണ സ്ഥാപനങ്ങളാണുള്ളത്. വാടക കെട്ടിടത്തിലാണ് ഫയർ സ്റ്റേഷന്റെ പ്രവർത്തനം നടത്തുന്നത്. 2017-ൽ നരിക്കുനി പഞ്ചായത്ത് അഗ്നിസുരക്ഷാ നിലയത്തിനുവേണ്ടി സ്ഥലം വിട്ടുകൊടുത്തിട്ടുണ്ട്. ഉരുൾപൊട്ടലുണ്ടായ കട്ടിപ്പാറയും കിനാലൂർ ഇൻഡസ്ട്രിയൽ എസ്റ്റേറ്റും ഈ ഭാഗത്താണ് സ്ഥിതിചെയ്യുന്നത്. ഫയർ സ്റ്റേഷനുവേണ്ടി ഒരു പുതിയ കെട്ടിടം നിർമ്മിക്കുന്നതിനും ഉരുൾപൊട്ടലുണ്ടായാൽ ജീവൻരക്ഷാ പ്രവർത്തനം നടത്തുന്നതിന് സാധിക്കുന്ന രീതിയിൽ ആധുനികവൽക്കരിക്കുന്നതിനും നടപടി സ്വീകരിക്കുമോ?

മുഖ്യമന്ത്രി (ശ്രീ. പിണറായി വിജയൻ): സർ, ഞാൻ ഈ സബ്മിഷന്റെ മറുപടി മേശപ്പുറത്തുവെക്കാം*. ഇതുമായി ബന്ധപ്പെട്ട് ബഹുമാനപ്പെട്ട അംഗം ചൂണ്ടിക്കാണിച്ച, സൗജന്യമായി ഭൂമി ലഭ്യമാക്കിയതിന്റെ ബിൽഡിംഗ് പ്ലാൻ കോഴിക്കോട് പൊതു മരാമത്ത് വകുപ്പ് ബിൽഡിംഗ് ഡിവിഷന്റെ പരിശോധനയിലാണ്. അത് വേഗത്തിൽ പൂർത്തിയാക്കി കെട്ടിട നിർമ്മാണം ആരംഭിക്കുന്നകാര്യം പരിശോധിക്കാവുന്നതാണ്.

*അനുബന്ധമായി ചേർത്തിരിക്കുന്നു

അനുബന്ധം - II

(1) അഗ്നിസുരക്ഷാ നിലയത്തിന് പുതിയ കെട്ടിടം എന്ന വിഷയം സംബന്ധിച്ച് ഡോ. എം. കെ. മുനീർ, എം.എൽ.എ.-യുടെ സബ്മിഷൻ മുഖ്യമന്ത്രി ശ്രീ. പിണറായി വിജയൻ നൽകിയ മറുപടി

നരിക്കുനി അഗ്നിരക്ഷാനിലയം താൽക്കാലികമായി ചെമ്പക്കുന്ന് എന്ന സ്ഥലത്ത് വാടക കെട്ടിടത്തിലാണ് പ്രവർത്തിച്ചുവരുന്നത്. സ്റ്റേഷൻ സ്വന്തമായി കെട്ടിടം നിർമ്മിക്കുന്നതിലേയ്ക്ക് 18 സെന്റ് സ്ഥലം നരിക്കുനി ഗ്രാമപഞ്ചായത്ത് സൗജന്യമായി ലഭ്യമാക്കിയിട്ടുണ്ട്. ബിൽഡിംഗ് പ്ലാൻ കോഴിക്കോട് പൊതുമരാമത്ത് വകുപ്പ് ബിൽഡിംഗ് ഡിവിഷന്റെ പരിശോധനയിലാണ്. അത് വേഗത്തിൽ പൂർത്തിയാക്കി കെട്ടിടനിർമ്മാണം ആരംഭിക്കുന്നകാര്യം പരിശോധിക്കാവുന്നതാണ്.

(2) കായലുകളിൽ എക്കൽ അടിയുന്നതുമൂലമുള്ള പ്രശ്നങ്ങൾ സംബന്ധിച്ച ശ്രീ. കെ. ബാബു (തൃപ്പൂണിത്തുറ), എം.എൽ.എ.-യുടെ സബ്മിഷൻ മുഖ്യമന്ത്രി ശ്രീ. പിണറായി വിജയൻ നൽകിയ മറുപടി

2021-ലെ കാലവർഷ-തുലാവർഷ മുന്നൊരുക്കത്തിന്റെ ഭാഗമായുള്ള ദുരന്ത പ്രതികരണ മാർഗ്ഗരേഖയിൽ പ്രളയത്തിൽ വന്ന് അടിഞ്ഞിട്ടുള്ള മാലിന്യം, മണ്ണ്, എക്കൽ, മണൽ, പാറ, മരങ്ങൾ എന്നിവയുടെ മിശ്രിതം മാറ്റുവാനുള്ള പൊതുനിർദ്ദേശം നൽകിയിട്ടുണ്ട്. എല്ലാ ജില്ലാ അതോറിറ്റികൾക്കും മുൻ വർഷങ്ങളിലുണ്ടായ പ്രളയങ്ങളിലും ഉരുൾപൊട്ടലിലും അടിഞ്ഞുകൂടിയ എക്കൽ മാറ്റി വെള്ളത്തിന്റെ ഒഴുക്ക് സുഗമമാക്കുവാൻ ഇതുവഴി കഴിയും. ഇതിനാവശ്യമായ തുക കണക്കാക്കി ജില്ലാ ദുരന്ത നിവാരണ അതോറിറ്റിയുടെ ശുപാർശയോടെ ദുരിതാശ്വാസ കമ്മീഷണർക്ക് സമർപ്പിക്കുന്നമുറയ്ക്ക് അനുമതി ലഭ്യമാക്കി പ്രവർത്തനം ആരംഭിക്കാൻ കഴിയും. ഇതോടൊപ്പം വന്നിറങ്ങിയിട്ടുള്ള മാലിന്യങ്ങൾ മാറ്റി ജലഗതാഗതം സുഗമമാക്കാനുള്ള എസ്റ്റിമേറ്റ് തയ്യാറായിട്ടുണ്ട്. മാറ്റുന്ന മാലിന്യങ്ങൾ ഇടാനായി പ്രത്യേകം സ്ഥലം കണ്ടെത്തി എത്രയുംവേഗം ഈ പ്രവൃത്തി നടത്തുവാനാണ് സർക്കാർ ശ്രമിക്കുന്നത്.

(3) കൊണ്ടോട്ടി മിനി സിവിൽ സ്റ്റേഷൻ സംബന്ധിച്ച ശ്രീ. ടി. വി. ഇബ്രാഹിം, എം.എൽ.എ.-യുടെ സബ്മിഷൻ റവന്യൂവും ഭവനനിർമ്മാണവും വകുപ്പുമന്ത്രി ശ്രീ. കെ. രാജൻ നൽകിയ മറുപടി

കൊണ്ടോട്ടി താലൂക്കിന് മിനി സിവിൽ സ്റ്റേഷൻ നിർമ്മിക്കുന്നതിന് കണ്ടെത്തിയ റിസർവ്വേ 376/1-ൽപ്പെട്ട 50 സെന്റ് സ്ഥലം നെൽവയൽ ആയതിനാൽ മറ്റൊരു കരഭൂമി കണ്ടെത്തുന്നതിന് മലപ്പുറം ജില്ലാ കളക്ടർക്ക് നിർദ്ദേശം നൽകിയതിന്റെ അടിസ്ഥാനത്തിൽ കൊണ്ടോട്ടി മത്സ്യമാർക്കറ്റ് പ്രവർത്തിക്കുന്ന ഭൂമിയും കൊണ്ടോട്ടി